


Ministrler Keñesi Baslıǵı Qaxraman Sariev jurnalist hám blogerler menen tıǵız birge islesiwın bildirdi

19-dekabr kúni Qaraqalpaqstan Respublikası Joqarǵı Keñesiniń on birinshi sessiyası bolıp ótti

Sessiyaǵa Qaraqalpaqstan Respublikası Joqarǵı Keñesiniń Baslıǵı M.Kamalov, Ózbekstan Respublikası Prezidenti Administraciyası janındaǵı Málimleme hám ǵalaba kommunikaciyalar agentligi direktorı A.Xodjaev, Oliy Majlisi Senatı aǵzaları, húkimet aǵzaları, taraw hám huqıq qorǵaw uyımları basshıları, qala, rayon hákimleri, sektor basshıları qatnastı.




Sonday-aq, sessiyaǵa «El xızmetinde» gazetası redaktorı D.Tájimuratov, «zaman.uz» saytı administratorı P.Ajimuratov, bloger S.Ziyaev «uza.uz» saytı xabarshısı D.Abibullaev, «kar24» saytı administratorı Q.Begniyazova, «O'zbekiston 24» kanalı hám jergilikli televidenie xabarshıları menen belgili gazeta jurnallardan jurnalistler qatnastı.



Sessiya kún tártibindegi dáslepki másele, Qaraqalpaqstan Respublikasınıń 2020-jılda sociallıq-ekonomikalıq rawajlandırıwdıń juwmaqları hámde 2021-jılǵa belgilengen rejeler haqqında Ministrler Keñesi Baslıǵı Qaxraman Sarieviń múrájatı tıńlandı.

Sessiya juwmaǵı boyınsha ǴXQ wákilleri hám blogerler ushın baspasóz konferenciyası shólkemlestirildi. Baspasóz konferenciyasına Ministrler Keñesi Baslıǵı Qaxraman Sariev hám sektor basshıları, Ministrler Keñesi Baslıǵı orınbasarları, huqıq qorǵaw uyımları xızmetkerleri, ministrliler menen basqarmalar basshıları qatnastı.



Qızǵın soraw-juwaplarǵa bay bolǵan baspasóz konferenciyası 3 saat dawam etti. Onda barlıq jurnalist blogerler ózlerin qızıqtırǵan sorawlarǵa juwaplar aldı.

Baspasóz konferenciya sońında Ministrler Keñesi Baslıǵı Qaxraman Sariev jurnalist hám blogerler menen tıǵız birge islesiwge tayar ekenligin bildirdi.

QR Ministrler Keñesi Málimleme xızmeti